

പതിനഞ്ചാം കേരള നിയമസഭ

പതിനാറാം സമ്മേളനം

നക്ഷത്രചിഹ്നമിടാത്ത ചോദ്യം നമ്പർ: 427

28-01-2026-ൽ മറുപടിയ്ക്ക്

സംസ്ഥാനത്തെ ധനക്കമ്മി

ചോദ്യം ഉന്നയിച്ച അംഗങ്ങൾ

ശ്രീ. കെ. ബാബു (തൃപ്പൂണിത്തുറ)

ശ്രീ. കെ. ബാബു (തൃപ്പൂണിത്തുറ)

ശ്രീ. ഐ. സി. ബാലകൃഷ്ണൻ

ശ്രീ. സി. ആർ. മഹേഷ്

ശ്രീ. സനീഷ്കുമാർ ജോസഫ്

മറുപടി നൽകിയ മന്ത്രി

ശ്രീ. വി. ഡി. സതീശൻ

(മുഖ്യമന്ത്രി)

(എ) നടപ്പ് സാമ്പത്തിക വർഷത്തെ സി.എ.ജി.യുടെ കണക്കുകൾ പ്രകാരം സംസ്ഥാനത്തെ ചെലവ്, വരവിനേക്കാൾ മുപ്പത്തൊൻപതിനായിരത്തോളം കോടി രൂപ അധികമാണെന്നത് ശ്രദ്ധയിൽപ്പെട്ടിട്ടുണ്ടോ; വ്യക്തമാക്കാമോ;

മറുപടി: നടപ്പ് സാമ്പത്തിക വർഷത്തെ സംസ്ഥാനത്തിന്റെ വരവ് ചെലവ് സംബന്ധിച്ച സി.എ.ജി.യുടെ റിപ്പോർട്ട് പ്രസിദ്ധീകരിച്ചതായി ശ്രദ്ധയിൽപ്പെട്ടിട്ടില്ല. അക്കൗണ്ടന്റ് ജനറലിന്റെ പ്രാഥമിക കണക്കുകൾ പ്രകാരം നടപ്പ് സാമ്പത്തിക വർഷം ഡിസംബർ മാസം വരെയുള്ള സംസ്ഥാനത്തിന്റെ ആകെ റവന്യൂ വരുമാനം **95624.82** കോടി രൂപയും ആകെ ചെലവ് **134711.81** കോടി രൂപയുമാണ്. ഇത് മുൻ വർഷത്തെ ഇതേ കാലയളവിനെ അപേക്ഷിച്ച് യഥാക്രമം **6683.20** കോടി രൂപയും **9706.02** കോടി രൂപയും കൂടുതലാണ്. ഈ കണക്കുകൾ സൂചിപ്പിക്കുന്നത്, നിലവിലുള്ള പ്രതിസന്ധികൾക്കിടയിലും കാര്യക്ഷമമായ ധന മാനേജ്മെന്റിലൂടെ വിഭവലഭ്യത ഉറപ്പുവരുത്തുന്നതിനും വികസന-ക്ഷേമ ചെലവുകൾക്ക് കോട്ടം വരാതെ ധനവിനിയോഗം നടത്തുന്നതിനും സർക്കാർ പ്രത്യേക ശ്രദ്ധ ചെലുത്തുന്നുവെന്നതാണ്.

(ബി) നടപ്പ് സാമ്പത്തിക വർഷം നാളിതുവരെ സംസ്ഥാനം പ്രതീക്ഷിച്ച നികുതി പിരിച്ചെടുക്കാൻ സാധിച്ചിട്ടില്ലെന്ന് ശ്രദ്ധയിൽപ്പെട്ടിട്ടുണ്ടോ; വിശദമാക്കാമോ;

മറുപടി: അക്കൗണ്ടന്റ് ജനറലിന്റെ പ്രാഥമിക കണക്കുകൾ പ്രകാരം നടപ്പ് സാമ്പത്തിക വർഷം ഡിസംബർ മാസം വരെ സംസ്ഥാനത്തിന് തനതു നികുതിയിനത്തിൽ **59634.86** കോടി രൂപ വരുമാനമായി ലഭ്യമായിട്ടുണ്ട്. ഇത് മുൻ വർഷത്തെ ഇതേ കാലയളവിനെ അപേക്ഷിച്ച് **4387.58** കോടി രൂപ കൂടുതലാണ്. 2025 സെപ്റ്റംബർ മാസത്തിൽ കേന്ദ്ര സർക്കാർ ചരക്ക് സേവന നികുതി നിരക്ക് പരിഷ്കരണം നടപ്പിലാക്കിയതും, വിവിധ രാജ്യങ്ങൾ കൈക്കൊണ്ടിട്ടുള്ള കയറ്റുമതി ഇറക്കുമതി നയങ്ങൾ, റഷ്യ-ഉക്രെയ്ൻ യുദ്ധം, മധ്യപൂർവ്വേഷ്യയിലെ സംഘർഷങ്ങൾ മുതലായവ സംസ്ഥാനത്തിന്റെ തനതു നികുതി നികുതിയേതര വരുമാനത്തേയും ജനങ്ങളുടെ വാങ്ങൽ

ശേഷിയേയും ഒരു പരിധി വരെ പ്രതികൂലമായി ബാധിച്ചിട്ടുണ്ട്. ഈ വേളയിലും സംസ്ഥാനത്തിന്റെ തനതു നികുതി നികുതിയേതര വരുമാനം വർദ്ധിപ്പിക്കുന്നവനുള്ളത് ശ്രദ്ധേയമാണ്.

(സി) സംസ്ഥാനത്തെ വരുമാനം വർദ്ധിപ്പിക്കുന്നതിനു സർക്കാർ സ്വീകരിക്കാൻ ഉദ്ദേശിക്കുന്ന നടപടികൾ വിശദമാക്കാമോ?

മറുപടി: സംസ്ഥാനത്തിന്റെ നികുതി, നികുതിയേതര വരുമാനം വർദ്ധിപ്പിക്കുന്നതിനായുള്ള ഊർജ്ജിതമായ നടപടികളാണ് നടപ്പു സാമ്പത്തിക വർഷം നടപ്പിലാക്കി വരുന്നത്. രജിസ്ട്രേഷൻ, ലാൻഡ് റവന്യൂ എന്നീ വകുപ്പുകൾ കൈക്കൊണ്ടിട്ടുള്ള നികുതി പരിഷ്കരണ നടപടികൾ ശക്തിപ്പെടുത്തുന്നതിനും, സ്വന്തമായി വൈദ്യുതി ഉത്പാദിപ്പിച്ച് ഉപയോഗിക്കുന്ന

ഉപഭോക്താക്കൾക്കും, ലൈസൻസികൾക്കും ഏർപ്പെടുത്തിയിട്ടുള്ള വൈദ്യുതി തീരുവ, ജുഡീഷ്യൽ കോർട്ട് ഫീസ്, ഗാലനേജ് ഫീ എന്നീ ഇനങ്ങളിലെ നിരക്ക് വർദ്ധനവിലൂടെയും **2024-25** സാമ്പത്തിക വർഷം ഏകദേശം **1000** കോടി രൂപ സമാഹരിക്കുവാൻ ലക്ഷ്യമിട്ടു കൊണ്ടുള്ള പ്രവർത്തനങ്ങൾ നടപ്പിലാക്കി വരുകയാണ്. കാര്യക്ഷമമായ രീതിയിൽ സ്റ്റാപ്പിംഗ് നയം നടപ്പാക്കുന്നതിലൂടെ ഏകദേശം **200** കോടി രൂപയുടെ അധികവരുമാനം പ്രതീക്ഷിക്കുന്നു. അതോടൊപ്പം നികുതി ഇനങ്ങളിലെ കുടിശ്ശിക പിരിവ് ഊർജ്ജിതമാക്കുന്നതിന്റെ ഭാഗമായുള്ള നടപടികളും തുടരുന്നുണ്ട്. മോട്ടോർ വാഹന വകുപ്പിലെ നികുതി കുടിശ്ശിക പിരിച്ചെടുക്കുന്നതിനുള്ള ഒറ്റത്തവണ തീർപ്പാക്കൽ പദ്ധതി തുടരുന്നതിനുള്ള പ്രവർത്തനങ്ങൾ നടപ്പിലാക്കി വരികയാണ്. സംസ്ഥാന ജി.എസ്.റ്റി വകുപ്പുമായി ബന്ധപ്പെട്ട് **50,000/-** രൂപയിൽ താഴെയുള്ള അരിയറുകൾ ഒഴിവാക്കിക്കൊണ്ട് 'ആംനസ്റ്റി 2024' പദ്ധതി നടപ്പിലാക്കുകയും പ്രസ്തുത പദ്ധതിയിലൂടെ ഖജനാവിലേയ്ക്ക് മുൻ ആംനസ്റ്റിയേക്കാൾ അധികം തുക ലഭ്യമാക്കുന്നതിനും, ചെറുകിട വ്യാപാരികൾക്ക് പ്രത്യേകിച്ച് കേരളത്തിലെ വ്യാപാരസമൂഹത്തിനു പൊതുവെ കൂടുതൽ ഉണർവ് നൽകുകയും ചെയ്യുന്ന നടപടികളാണ് സ്വീകരിച്ചുവരുന്നത്.

സംസ്ഥാനത്തിന്റെ നികുതിയേതര വരുമാനം വർദ്ധിപ്പിക്കുന്നതിന്റെ ഭാഗമായി, 11/07/2024-ലെ മന്ത്രിസഭാ യോഗത്തിന്റെ തീരുമാന പ്രകാരം ആറ് മാസത്തിനുള്ളിൽ വർദ്ധനവ് വരുത്താത്ത നോൺ ടാക്സ് റവന്യൂ ഇനങ്ങൾ, ഫീസിനങ്ങൾ തുടങ്ങിയവ കാലാനുസൃതമായി വർദ്ധിപ്പിക്കുന്നതിന് അതതു ഭരണ വകുപ്പുകളെ ചുമതലപ്പെടുത്തിക്കൊണ്ട് സ.ഉ(അ)നം. **55/2024/ധന** തീയതി **17/07/2024** പ്രകാരം ഉത്തരവായിട്ടുണ്ട്. പ്രസ്തുത ഉത്തരവ് പ്രകാരം, സർക്കാരിനു വേണ്ടി വരുമാനം ആർജ്ജിക്കുന്ന വിവിധ വകുപ്പുകൾ നികുതിയേതര വരുമാനം വർദ്ധിപ്പിക്കുന്നതിനുള്ള നടപടികൾ കൈക്കൊണ്ടിട്ടുണ്ട്. കൂടാതെ, സംസ്ഥാനത്തിന്റെ വരുമാനം വർദ്ധിപ്പിക്കുന്നതിനുള്ള തുടർനടപടികളുടെ ഭാഗമായി **2025-26** സാമ്പത്തിക വർഷത്തെ ബജറ്റിൽ ജുഡീഷ്യൽ കോടതി ഫീസുകളുടെ പരിഷ്കരണം, മോട്ടോർ വാഹന വകുപ്പുമായി ബന്ധപ്പെട്ട് കോൺട്രാക്ട് ക്യാരിയേജുകളുടെ നികുതി നിരക്കുകളുടെ ഏകീകരണം, ഇലക്ട്രിക് വാഹനങ്ങളുടെ നികുതി പരിഷ്കരണം, **15** വർഷം കഴിഞ്ഞ സ്വകാര്യ വാഹനങ്ങളുടെ നികുതി പരിഷ്കരണം, രജിസ്ട്രേഷൻ വകുപ്പുമായി ബന്ധപ്പെട്ട വിവിധ ഫീസുകളുടെ പരിഷ്കരണം, ഭൂനികുതി പരിഷ്കരണം എന്നിവയിലൂടെ **366** കോടി രൂപയുടെ അധിക വരുമാനം ലക്ഷ്യമിട്ടിട്ടുണ്ട്. ഇതിനു പുറമേ, ജി.എസ്.റ്റി കുടിശ്ശിക തീർപ്പാക്കലിന് ജനറൽ ആംനസ്റ്റി **2025** പദ്ധതി, ബാർ ഹോട്ടലുകളുടെ ജി.എസ്.റ്റി കുടിശ്ശിക തീർപ്പാക്കാനുള്ള ആംനസ്റ്റി പദ്ധതികളുടെ തുടർച്ചയായുള്ള ഇളവുകൾ, ഫ്ളഡ് സെസ്സ് ആംനസ്റ്റി **2025** പദ്ധതി, ഡിസ്റ്റിലറി അരിയർ സെറ്റിൽമെന്റ് സ്കീം **2025**, കുടിശ്ശികയുള്ള പാട്ടവാടക ഈടാക്കുന്നതിനുള്ള ഒറ്റത്തവണ തീർപ്പാക്കൽ പദ്ധതി എന്നിവ പ്രഖ്യാപിച്ചതിലൂടെ വരുന്ന സാമ്പത്തിക വർഷത്തിൽ സർക്കാരിലേയ്ക്കുള്ള റവന്യൂ കുടിശ്ശിക ഈടാക്കുന്നതിനും ലക്ഷ്യമിട്ടിട്ടുണ്ട്.

വകുപ്പുകളിൽ നിന്നും, പൊതുമേഖലാ സ്ഥാപനങ്ങളിൽ നിന്നും സർക്കാരിന് ലഭിക്കാനുള്ള കുടിശ്ശിക തുക ഈടാക്കുന്നതിനും, നികുതി-നികുതിയേതര വരുമാനം പിരിച്ചെടുക്കുന്നതിനുള്ള കാര്യക്ഷമത ഇൻഫർമേഷൻ ടെക്നോളജിയുടെ സാധ്യത ഉപയോഗിച്ച് വർദ്ധിപ്പിക്കുന്നതിനുമുള്ള നിർദ്ദേശം വകുപ്പുകൾക്ക് നൽകിയിട്ടുണ്ട്. റവന്യൂ വരുമാനം, റവന്യൂ കുടിശ്ശിക എന്നിവ പിരിച്ചെടുക്കുന്നത് സംബന്ധിച്ച് സർക്കാർ തലത്തിൽ മോണിറ്ററിംഗ് നടത്തുന്നതിനായി പ്രധാന വകുപ്പുകളുടെ അവലോകന യോഗം ചേരുന്നുണ്ട്. അതോടൊപ്പം, ദൈനംദിന ധനകാര്യ മാനേജ്മെന്റിന് വേണ്ട ക്രമീകരണങ്ങൾ ഓരോ സമയത്തും എടുക്കുന്നുമുണ്ട്. സംസ്ഥാനത്തിന്റെ തനത് വരുമാനം ഉയർത്തിയും, അനാവശ്യ ചെലവുകൾ ഒഴിവാക്കിക്കൊണ്ടും, റിസോഴ്സ് ഗ്യാപ് ക്രമേണ കുറച്ചുകൊണ്ട് വന്ന്, ധനകമ്മിയും കടവും സംസ്ഥാനത്തിന്റെ മൊത്തം ആഭ്യന്തരോത്പാദനത്തിന്റെ നിശ്ചിത പരിധിയിൽ നിർത്തുന്നതിനും വരും വർഷങ്ങളിൽ സംസ്ഥാന സമ്പദ് വ്യവസ്ഥ കൂടുതൽ ശക്തിപ്പെടുത്തുന്നതിനാണ് ലക്ഷ്യമിടുന്നത്.

2025-26 സാമ്പത്തിക വർഷത്തെ ബജറ്റ് എസ്റ്റിമേറ്റ് പ്രകാരം, നടപ്പ് സാമ്പത്തിക വർഷം ഡിസംബർ മാസം വരെ തനത് നികുതി വരുമാനത്തിൽ **68,666.83** കോടി രൂപയാണ് ലക്ഷ്യംവെച്ചതെങ്കിലും, അക്കൗണ്ടന്റ് ജനറലിന്റെ പ്രാഥമിക കണക്കുകൾ പ്രകാരം **2025-26** ഡിസംബർ വരെ **59,634.86** കോടി രൂപയാണ് റവന്യൂ ശേഖരിച്ചിട്ടുള്ളത്. ഈ ഇനത്തിൽ പ്രതീക്ഷിത വരുമാനത്തിൽ **13.15** ശതമാനത്തിന്റെ കുറവുണ്ടായിട്ടുണ്ട്. പ്രധാനമായും, ഇലക്ട്രിസിറ്റി ഡ്യൂട്ടി ഇനത്തിലാണ് റവന്യൂ കുറവ് രേഖപ്പെടുത്തിയിട്ടുള്ളത്. ഈ ഇനത്തിൽ **91.7%** റവന്യൂ കുറവുണ്ടായിട്ടുണ്ട്. ഇലക്ട്രിസിറ്റി ഡ്യൂട്ടി ഇനത്തിൽ **KSEB** പിരിച്ചെടുക്കുന്ന തുക സർക്കാരിലേയ്ക്ക് വരവ് വയ്ക്കാത്തതാണ് ഇതിന് കാരണം. ലാൻഡ് റവന്യൂവകുപ്പിന്റെ വരുമാനത്തിൽ **44.65** ശതമാനത്തിന്റെ കുറവ് രേഖപ്പെടുത്തിയിട്ടുണ്ട്. **WP(C)No.26592/2022, WP(C)No.35561/2022** നമ്പർ കേസുകളിലെ **28/11/2024**-ലെ ബഹു. കേരള ഹൈക്കോടതി വിധി പ്രകാരം, കേരള നെൽവയൽ തണ്ണീർത്തട സംരക്ഷണ നിയമം പ്രകാരം വിഭാവനം ചെയ്തിട്ടുള്ള കാർഷിക അഭിവൃദ്ധി ഫണ്ടിലേക്ക് ലഭിക്കുന്ന തുക ലാൻഡ് റവന്യൂ കമ്മീഷണറുടെ പേരിലുള്ള സബ് ട്രഷറി അക്കൗണ്ടിലേയ്ക്ക് (വെള്ളയമ്പലം സബ് ട്രഷറി **TSB A/C.799011400007571**) വരവു വയ്ക്കുകയാണ് ഈ ഇനത്തിൽ റവന്യൂ കുറവ് പ്രതിഫലിക്കുന്നതിനുള്ള കാരണം.

സെക്ഷൻ ഓഫീസർ